



అనగనగా ఓ మంచి కథ

సగటుతండ్రి

దేవరకొండ కురళి

జ్యోతి మాసపత్రిక మే 1977

శకుంతలకి విసుగొచ్చింది. పావుగంటనుంచి వెతుకుతున్నా పద్దు పుస్తకం కనపడటంలేదు. ఏ రోజు ఖర్చు ఆ రోజు ఎప్పటికప్పుడూ పుస్తకంలో రాసేస్తుంది. ఇంట్లో ఎవరు ఏగానీ ఖర్చుపెట్టినా అది ఆమె పుస్తకంలోకి ఎక్కాల్సిందే. ఆఖరి ప్రయత్నంగా భర్త గదిలోకి వెళ్లి టేబుల్ సారుగులాగి చూసింది. పద్దుపుస్తకం కనపడింది. "తగలబడ్డట్టే ఉంది ఈయన జాగ్రత్త" అనుకుని పుస్తకం తీసి న్యూస్ పేపర్ కుర్రాడికిచ్చిన డబ్బు వివరం రాసి పుస్తకాన్ని తిరిగి సారుగులో ఉంచబోయింది. అప్పుడు పాడుగాటి కవరొకటి శకుంతల దృష్టి నాకర్పించింది. చేతిలోకి తీసుకుని చూసింది. రిజిష్టరు పోస్టులో వచ్చిన కవరది. భర్తపేరు మీద ఆఫీస్ అడ్వైస్ వచ్చింది. అంటే నిన్ననే వచ్చివుండాలి. కవరుమీద పంపిన వారి పేరుకోసం చూసింది. ఒక మూల "వై.మృత్యుంజయరావు, అడ్వకేట్, మచిలీపట్నం" అని ఉంది. మచిలీపట్నం పేరు చూడగానే ఆమె భృకుటి ముడిపడింది. ఆలస్యం చెయ్యకుండా కవరులోని కాగితాలని బయటకి తీసి చదివింది. ఆమెకు ఇంగ్లీషు అంత బాగా రాదు. టైపు చెయ్యబడిన కాగితాలని ఒకటి రెండుసార్లు చదివాక విషయం చూచాయగ బోధపడింది. అంతే. ఆమె ముఖం ఒక్కసారిగా కళావిహీనం అయిపోయింది. నిలుచున్న మనిషి మొదలు నరికిన మానులా నేలకూలింది.

ఆమెకి ఫిట్స్ వచ్చాయి.

తరువాత కాసేపటికి పిల్లలకి కారయర్లు తీసుకెళ్ళేందుకు వచ్చిన పనికుర్రాడు అమ్మగారిని చూసి అదురుకుని తన వెంట వచ్చిన తన తమ్ముడికి అక్కడే ఉండమని చెప్పి తను బైటికి పరిగెత్తాడు.

కారయర్ కుర్రాడు మోసుకొచ్చిన వార్త విని తరణీరావేం తలకిందులవలేదు. విని మౌనంగా ఊరుకున్నాడు. అయితే ఈ రోజు పిల్లలకి భోజనప్రాప్తి లేదన్నమాటే.

"చూడు రాంరతన్" పనికుర్రాడితో అన్నాడు. "ఈవేళ కారయర్లు లేవు. నువ్వు స్కూలుకి వెళ్లి బాబుకి హోటలునుంచి ఏదైనా టిఫిన్ తెచ్చి ఇవ్వు." అని జేబులోంచి డబ్బులు తీసి ఇచ్చాడు. "తర్వాత కాలేజీకి వెళ్లి అమ్మాయిగారిని మధ్యాహ్నం ప్రాక్టికల్స్ లేకపోతే ఇంటికి వచ్చెయ్యమన్నానని చెప్పు."

"జీ సాబ్" అని తలవూపి సైకిలు మీద వెళ్లిపోయాడు రాంరతన్. తరణీరావు కూడా లేచాడు. భార్యకి ఫిట్ రావటానికి కారణం ఏమైవుంటుందా అని ఆలోచిస్తూ.



కళ్లు తెరిచి చూసింది శకుంతల. ఎదురుగా కుర్చీలో భర్త కనిపించాడు. నెమ్మదిగా లేచి మంచం మీద కూర్చుంది. తరుణీరావు వాచీవంక చూసుకున్నాడు.

"టైమంత అయింది? " అడిగింది నీరసంగా.

"రెండుంటావు. నువ్వు ముందు హార్లిక్స్ తాగి తర్వాత మాట్లాడు." అన్నాడు.

ఫ్లాస్క్ని చూసింది. కొద్దిసేపు ఎవరూ మాట్లాడలేదు.

హార్లిక్స్ తాగుతూ అడిగింది శకుంతల. "నోటీసు చదివారా?"

"చదివాను"

ఇంక ఏడుపు ఆగలేదు శకుంతలకి. హార్లిక్స్ గొంతు దిగలేదు. గ్లాసు పక్కన పెట్టి ఏడుస్తూనే మాట్లాడసాగింది. "అయిపోయింది. అంతా అయిపోయింది. నేనెంతో కష్టపడి దారికి తెచ్చుకున్న నా సంసారం నడిబజారు కెక్కే రోజు. నేను నా పిల్లలు చిప్ప చేత్తోపట్టుకుని అడుక్కు తినే రోజు వచ్చింది. అంతా సర్వనాశనం"

"షె. గొడవచెయ్యకు." విసుగ్గా అన్నాడు తరణీరావు. "నోటీసువ్వగనే సరిపోయిందా ఏమిటి? నేను వెడుతున్నాను. ఇప్పటికే ఆలస్యం అయింది. తలుపువేసుకో"

"ఎక్కడికి వెళ్లేది?" ఏడుపు మానేసి అరిచింది శకుంతల.

"ఆఫీసుకి" అన్నాడు వెళ్లటానికి ఉద్యుక్తుడవుతూ.

"ఆఫీసు లేదు, అధ్యానం లేదు. పదండి నిత్యానంద్ ఇంటికి."

ఆగిపోయాడు తరణీరావు. ఇది సుగ్రీవాజ్ఞ తిరస్కరించే శక్తి అతనికి లేదు.



నిత్యానంద్ హైకోర్టు లాయరు. తరణీరావుకి టెన్నిస్ మిత్రుడు. తనకి ఆట అంత బాగా రాకపోయినా ఊళ్లోని "బిగ్ షాట్స్"ని పరిచయం చేసుకోటానికి తరణీరావు ఉపయోగించే అనేక మార్గాలలో టెన్నిస్ ఒకటి.

ఆకస్మికంగా వచ్చిన మిస్టర్ అండ్ మిసెస్ రావుని చూసి కొంచెం ఆశ్చర్యపోయారు నిత్యానంద్. సాధారణంగా ముందు ఫోన్ చేసిగాని లేదా తెలియపర్చిగాని ఒకరినొకరు కలుసుకోరు.

"రండు. రడి. సతీసమేతంగా వచ్చారు. ఏమిటి విశేషం?" అంటూ ఆహ్వానించాడు నిత్యానంద్. మిసెస్ నిత్యానంద్ కూడా పలకరించింది కానీ ముఖం కొంచెం అసహనంగా పెట్టటం పెట్టింది.

వాళ్లు ఎక్కడికో బయలుదేరినట్టు గుర్తుగా కారు పోర్టికోలో నిలిపివుంది.

"పనిమీద వెడుతున్నారనుకుంటాను. మీకు శ్రమ ఇస్తున్నట్టున్నాను." అంటూ నసిగాడు తరణీరావు.

"నో.నో. అదేం లేదు. అంతముఖ్యమైన పనేం కాదులండి" తేలిగ్గా నవ్వేసి అన్నాడు నిత్యానంద్. "ఇంతకూ ఏమిటి సంగతి? మిసెస్ రావు కూడా వచ్చారు. ఎవీ గుడ్ న్యూస్?"

"గుడ్ న్యూస్ కాదు నా బొంద." తెలుగులో సణుక్కుంది శకుంతల. చిరాకులో ఉన్నప్పుడు ఎదురుగుండా ఎలిజిబెత్ రాణి ఉన్నా అల్లాగే విసుక్కుంటుంది.

"మిసెస్ రావు ఏదో అంటున్నారు." అన్నాడు నిత్యానంద్. అతనికి తెలుగురాదు.

"ఏం లేదు" ఉలికిపాటుని కప్పిపుచ్చుకుంటూ అన్నాడు తరణీరావు. "ఒక విషయంలో మీ సలహా తీసుకుందామని వచ్చాము"

ఇదేదో లీగల్ వ్యవహారమని కనిపెట్టిన మిసెస్ నిత్యానంద్ వాళ్లవద్ద సెలవు తీసుకుని కారులో వెళ్లిపోయింది.

"లోపలికి వెళ్లి మాట్లాడుకుందారండి" అని ఆఫీసు గదికేసి దారితీశాడు నిత్యానంద్. ఆధునికంగా ఉన్న ఆ ఇంటి అందచందాలని పరిశీలిస్తూ లోపలికి వెళ్ళింది శకుంతల. ముగ్గురూ వెళ్లి కూర్చున్నారు. ఆ గదిలో సగాన్ని లైబరీ ఆక్రమించింది.

"వేలీ! ఇప్పుడు చెప్పండి" అన్నాడు నిత్యానంద్ సావకాశంగా.

శకుంతల చేతంత ఉన్న తన వానిటీ బాగ్ లోంచి కాగితాలు తీసి నిత్యానంద్ కిచ్చింది. శకుంతలకేసి సాభిప్రాయంగా చూసి కళ్ళజోడు పెట్టుకుని కాగితాలు మూలాగ్రం చదవసాగాడు.

మచిలిపట్నం నుంచి మృత్యుంజయరావు అనే వకీలు తరణీరావు తండ్రి తరపున తరణీరావుకి పంపిన రిజిస్టరు నోటీసు అది. అందులో తన క్లయింట్ కొడుకైన తరణీరావు వృద్ధాప్యంలో తన తండ్రిని నిర్లక్ష్యం చేస్తున్నాడని, బతికేందుకు మరేం ఆధారంలేని - తన క్లయింట్ ని పోషించే బాధ్యత తరణీరావుదేనని. తరణీరావు ఉద్యోగ్యరీత్యా అలహాబాద్ లో ఉంటున్నందున వృద్ధాప్యంలో అక్కడికి వెళ్లి కొడుకు దగ్గర ఉండటం తన క్లయింట్ ఆరోగ్యానికి సరిపడదని, అందుచేత తరణీరావు తన సంపాదనలోంచి ప్రతినెలా కొంత డబ్బు పంపే ఏర్పాటు చెయ్యాలని ఉంది. నోటీసు అందిన పక్షం రోజుల లోపల తరణీరావు దగ్గర్నుంచి ఏ జవాబు రాని పక్షంలో కోర్టుద్వారా చర్య తీసుకోబడుతుందని ఉంది.

చదవటం పూర్తిచేసి కాగితాలని తరణీరావుకి అందిస్తూ అన్నాడు నిత్యానంద్.

"అయితే మీ తల్లితండ్రులకి మీరొక్కరే సంతానమన్నమాట."

శకుంతల కాగితాలని అందుకుని బాగ్ లో భద్రపరచింది.

"అవును. కానీ" అంటూ ఏదో చెప్పబోతున్న భర్తని ఆపి మధ్యలోనే అందుకుంది శకుంతల "నిత్యానంద్ జీ, మా మామగారువట్టి దగాకోరు. వ్యసనపరుడు. ఉన్నది ఒక్కగానొక్క కొడుకైన, తండ్రిగా ఏనాడూ తన బాధ్యతలని నెరవేర్చని మనిషి. మా అత్తగారు చిన్నతనంలోనే పోవటంతో కొడుకుని పోషణకి బంధువుల ఇంట్లో వదిలేసారు.

భూమిమీద ఎన్ని వ్యసనాలున్నాయో అన్నీ ఉన్నాయో పెద్దమనిషికి. పరమ నికృష్టుడు. ఎస్సెల్వీ పాస్ వచ్చి మావారు చదువుకుంటానని నోరుతెరిచి అడిగితే, కాదని బట్టలకొట్టు గుమాస్తా ఉద్యోగం చూపించి, చేరమని ప్రాణం తీసి జీవితం నాశనం చెయ్యటానికి పూనుకున్నాడు. ఆ రోజుల్లోనే మా వివాహం జరిగింది. నా ప్రోత్సాహం మీద తండ్రిని కాదని ఆయన బైటికి వచ్చి కొంతవరకు మా నాన్న సహాయంతోను, స్కాలర్ షిప్పులతోను కొంత అప్పులు చేసి చదువుకుని స్వయంకృషితో పైకి వచ్చారు. మా అదృష్టం కొద్దీ ఆ శనిగ్రహం దాపుల్లో లేకుండా ఇక్కడ అలహాబాదులో ఉద్యోగం అయింది. చదువుకున్న రోజుల్లో ఆయనకి వచ్చిన స్కాలర్ షిప్పులు చేసిన అప్పు తాలూకు ప్రతాలు ఇప్పటికీ మా దగ్గర ఉన్నాయి. ఏదో మా బతుకు మేం బతుకుతూ అప్పులన్నీ తీర్చివేస్తూ వచ్చి ఈ మధ్యనే కాస్త నిలదొక్కుకున్నాము. కొడుకు మీద ఎర్ర ఏగానీ ఖర్చు పెట్టని మనిషి, మా సంపాదనకోసం అర్రులు చాస్తున్నాడంటే, ఆఖరికి కోర్టుకెక్కేవరకు వచ్చాడంటే. ఎంత సిగ్గు శరంలేని మనిషో, ఎంత నీచుడో, ఎంతటి పరమ కిరాతక పాతక నికృష్టమీన జన్ముడో మీరే ఊహించండి."

అలహాబాద్ చేరి ఇరవై సంవత్సరాలవుతున్నా తరణీరావుకి హిందీలో మాట్లాడటం రాదు. ఆఫీసులో ఇంగ్లీషు తప్ప మరో భాష వినపడదు. ఇంట్లో తెలుగే మాట్లాడుకుంటారు.

శకుంతల హిందీలో గడగడా చెపుతుంటే నిత్యానంద్ నోరు తెరుచుకుని విన్నాడు. ఆమె మామగార్ని హిందీలో తిట్టిన తిట్లు కొన్ని నిత్యానంద్ కూడా వినలేదు.

తరణీరావు విగ్రహంలా కూర్చున్నాడు.

"మీ తండ్రిగారు ఏం చేస్తుంటారు?" ఏదో ఆలోచిస్తూ ప్రశ్నించాడు నిత్యానంద్.

"మచలీపట్నంలో టీచర్ గా పనిచేసి రిటైర్ అయ్యారు" నోరు విప్పాడు తరణీరావు.

"రిటైరయి ఎన్నాళ్లయింది?"

"ఎనిమిదేళ్లవుతుంది" చెప్పాడు.

"మీ నాన్నగారు రిటైరయ్యాక మీరు డబ్బు పంపిస్తూ ఉండేవారా?"

"లేదు"

శకుంతలకీ ప్రశ్నలేవీ రుచించటంలేదు. భర్తనీ, నిత్యానంద్ నీ మార్చి మార్చి అసహనంగా చూడసాగింది.

"ఆశ్చర్యంగా ఉందే?" అన్నాడు నిత్యానంద్. "ఎనిమిదేళ్లనుంచీ మాట్లాడని మనిషి ఇప్పుడు నోటీసు ఎందుకు ఇచ్చినట్టు?"

"నిత్యానంద్ జీ!" ఖంగుమంది శకుంతల కంఠం. "నోటీసు ఎప్పుడు పంపింది ఎలా పంపింది అనవసరం. ముందిది చెప్పండి.

కొడుకు భవిష్యత్తుకి ఏమాత్రం సహాయపడని మనిషికి, ఇరవై ఏళ్ల కిందట మాతో తెగతెంపులు చేసుకున్న వ్యక్తికి మా సంపాదన ఆశించే అర్హత ఎక్కడిది?"

అవును ఎక్కడిది?

కొద్దోసేపు నిశ్శబ్దం రాజ్యమేలింది ఆ గదిలో, గోడగడియారం చేస్తున్న 'టి - టిక్' శబ్దం తప్ప మరేమీ వినిపించటంలేదు. తరణీరావు ఏదో ఆలోచిస్తూ బల్లమీద చూపు వేలితో 'ఎంటీక్లాక్' దిశలో వృత్తాలు చుడుతున్నాడు.



నాలుగు దశాబ్దాల క్రిందట

"సుందరి నేను వచ్చేశాను. కళ్లు తెరవవూ?" విహ్వలంగా పిలిచాడు రామానందరావు.

బాధతో మెలికలు తిరిగిపోతున్న సుందరి కళ్లు తెరిచి చూసింది. ఆమె ముఖం చెమటతో తడిసిపోతోంది. తనని చూసి బెంబేలెత్తిపోతున్న భర్తని చూసి అంత బాధలోను నవ్వుటానికి ప్రయత్నం చేసింది.

భార్యని హాస్పిటల్ లో జేర్పించి, బయట కారిడార్ లో దిగాలుపడి కూర్చున్నాడు రామానందరావు. కాసేపటికి నర్స్ వచ్చి డాక్టర్ పిలుస్తున్నారని చెప్పి వెళ్లింది. లోపలికి వెళ్లాడు.

"మీరేనా రామానందరావు?" నిరసనగా చూస్తూ అడిగాడు డాక్టరు.

"అవును"ని ఆందోళనగా తల ఊపాడు. లోపల లేబర్ రూంలోంచి వినిపిస్తున్న మూలుగు అతని గుండెల్ని ముక్కలుగా తరుగుతోంది.

"మీ భార్యకు ప్రెగ్నెన్సీ రావటం ఎన్నోసారి?" నెమ్మదిగా అడిగినా అడిగే అడిగే తీరు కలవరపెట్టింది.

"నాలుగోసారి."

"నాలుగుసార్లూ ఏమైంది?"

"నిలవలేదు. ఎబార్షన్ అయ్యాయి" తల వంచుకుని చెప్పాడు.

"నాలుగోసారి ఎబార్షన్ అయినప్పుడు డాక్టర్లం చెప్పారు?"

రామానందరావు అయోమయంగా చూశాడు. నాలుగోసారి సుందరి స్వగామంలో ఉండగా ఎబార్షన్ అయింది. ప్రతిసారి పుట్టేడు ఆశతో ప్రయాణమై వెళ్లేది. నాలుగోసారి తనకి శలవు దొరకకపోవటం చేత వెళ్లి తీసుకురాలేదు.

"ఏం చెప్పారక్కడ డాక్టర్లు? నిజం చెప్పండి" కోపంగా అడిగాడు డాక్టరు. "అయిదోసారి ప్రెగ్నెన్సీ వస్తే ప్రాణాలకి ముప్పు అని చెప్పారా లేదా?"

"అబద్ధం" అని అరిచాడు రామానందరావు. డాక్టరు అంటున్న ప్రతిమాటా అతనికి సమ్మెట దెబ్బలా తగులుతోంది. నెలలు నిండినా, ఎబార్నన్ అయే సూచన కనిపించకపోవటంతో ప్రతిసారి పుట్టింటికి ప్రయాణమయ్యే సుందరి ఈసారి ఇక్కడే ఉంటానని పట్టుపట్టటం, చివరికి కన్నవాళ్లకి కబురు చేసేందుకు కూడా వీల్లేదని పట్టుబట్టటం, హాస్పిటల్లో చేర్చాక, స్ట్రైచర్ మీద పడుకుని లోపలికి వెళ్లిపోతున్నప్పుడు చూసిన చూపు. ఒకదాని తరువాత మరొకటి గుర్తుకువచ్చాయి. కుప్పలా కూలిపోయాడు.

"ఎందుకు మిష్టర్ గొంతుచించుకుని అరుస్తావు?" అసహ్యంగా చూస్తూ అన్నాడు డాక్టరు. "చదువుకున్నవాళ్లు, అందులో నలుగురికి చదువు సంస్కారం నేర్పే ఉపాధ్యాయ వృత్తిలో ఉన్న నీలాంటివాళ్లే ఇలా ప్రవర్తిస్తే, మీ భార్యలు మీతో కాపురం చేసేకంటే రైలు కింద తలపెట్టటం మంచిది. కనీసం ప్రాణం తేలిగ్గా పోతుంది."

లోపల లేబర్ రూంలో ఇంజక్షన్ తీసుకుని నర్స్ చెప్పినట్టు "ఒకటి, రెండు, మూడు" అని లెక్కపెడుతున్న సుందరికి డాక్టరు మాటలు లీలగా వినిపించాయి. ఒక్కసారి డాక్టరుగారికి పిల్చుకు రమ్మని నర్స్ ని బతిమాలింది. అప్పటికి ఆమెకి స్పృతిపోయిందనుకున్న నర్స్ తెల్లముఖం వేసి డాక్టరుని పిలిచింది. డాక్టరు పరుగెత్తుకు వచ్చాడు ఏం కొంపమునిగిందోనని. రామానందరావు కూడా లోపలకి వెళ్లాడు.

మూసుకుపోతున్న కనురెప్పలని బలంగా ఎత్తి డాక్టరుని చూసి చేతులు జోడించింది సుందరి. "డాక్టరుగారూ, ఇందులో ఆయన తప్పులేదు. ఆయన్నేమీ అనొద్దు. పిల్లలమీద వెరి మమకారంతో నేనే ప్రాణాలకి తెగించాను. డాక్టర్లు ప్రమాదం అని చెప్పిన విషయం ఆయనకి చెప్పలేదసలు. ఆయనకేం తెలీదు" పైతెత్తి జోడించిన చేతులు పట్టుజారి క్రిందకి దిగుతున్నాయి.

"నన్ను మోసం చేశావు సుందరి" కళ్లనీళ్లు తుడుచుకుంటూ అన్నాడు రామానందరావు. ఆమె భర్త ఉనికిని గమనించలేదు. డాక్టరు అలాగే నిలబడి చూస్తున్నాడు.

సుందరి చేతులు పూర్తిగా కిందకు దిగి ఎత్తుగా ఉన్న ఆమె కడుపుమీద ఆగి కిందకు జారాయి. తృప్తిగా నవ్విందామె. మాటలు ముద్దగా వస్తున్నాయి. "నేనేమైపోయినా పర్యాలేదు. పిల్లవాణ్ణి మాత్రం క్షేమంగా" తర్వాత ఆమె కళ్లు మైకంలో మూతపడ్డాయి. పెదవులింకా కదులుతూనే ఉన్నాయి.

"పిల్లవాణ్ణి క్షేమంగా"

డాక్టరుకి అర్థమైంది. చివరికి మృత్యువు కూడా ఆమె కోర్కెకి ఎదురు నిలవలేకపోయింది. డాక్టరుగా ఆమె కోర్కె నెరవేర్చగలడు. కానీ మనిషిగా తన కర్తవ్యం? తల పంకించాడు. రామానందరావు భుజం మీద అనునయంగా చెయ్యివేసి "పదండి" అన్నాడు.

చేతులతో ముఖం కప్పుకుని బైటకి నడిచాడు రామానందరావు.

ఊరిలో పేరుమోసిన సర్దన్నని మరి ఇద్దరిని పిలిపించాడు డాక్టరు.

ముందు సిజేరియన్ చేసి శిశువుని బైటకి తీశారు.

"మీ భార్య కోరుకున్నట్టు మగపిల్లవాడే" అన్నది నర్స్ ఆపరేషన్ థియేటర్లోంచి బయటకి వస్తూ. ఆమె చేతుల్లో పాత్తిళ్లలో పిల్లవాడు ఉన్నాడు.

విరక్తిగా నవ్వాడు రామానందరావు. కొడుకుకేసి కన్నెత్తి చూడలేదు. రామానందరావుని వింత జంతువుని చూసినట్టు చూసి పిల్లవాణ్ణి తీసుకెళ్లి వేరేగదిలో పడుకోబెట్టి తిరిగి ఆపరేషన్ థియేటర్లోకి వెళ్లింది నర్స్.

తలుపులు మూసుకున్నాయి.

మూడుగంటలసేపు మృత్యువుతో పోరాడారు డాక్టర్లు. వారి ప్రయత్నం ఫలించింది. సుందరి మరణించలేదు.

కానీ ఆమెపడ్డ వేదనకి మెదడులో నరాలు దెబ్బతిన్నాయి. ఆమెకి మతిభ్రమించింది.

సుందరి పిచ్చి సుందరమ్మ అయింది.

పిల్లలకోసం తపించిపోయిన సుందరమ్మ కొడుకుని గుర్తించలేని స్థితిలో పిచ్చితో ఇంటిని నరకప్రాయం చేసింది. ఒకనాడు ఆమెని ఉంచే గది తలుపు బైట గడియపెట్టటం మర్చిపోవటంతో అర్ధరాత్రి చడిచప్పుడు చెయ్యకుండా వెళ్లి నూతిలో దూకింది. ఆమె బతుకు అంతటితో ముగిసింది.

కొడుకుని బడిలో వేయిద్దామని తీసుకెళ్లిన రామానందరావుకి అప్పటివరకు పిల్లవాడికి పేరుపెట్టలేదన్న సంగతి గుర్తుకి వచ్చింది. ఒక్క నామకరణమే కాదు, భార్య ఉన్నన్నాళ్ళు ఏ వేడుకా చెయ్యలేకపోయాడు.

కొడుకుని బడిలో చేర్పించి స్కూలు రిజిస్టరులో కొడుకు పేరు "తరణీరావు" అని రాయించాడు.



"రిజర్వేషన్ సంగతి ఏం చేశారు?" భర్త స్వెట్టరుకి గుండీలు కుడుతూ అడిగింది శకుంతల.

"రిజర్వేషన్ కింకా టైముంది." తల దువ్వుకుంటూ అన్నాడు తరణీరావు.

"అయినా ఈసారి నేనొక్కడినే కదా! రిజర్వేషన్ లేకపోయినా ఎలాగో అలా వెళ్లిపోగలను" మూడేళ్లకోసారి డిపార్ట్మెంట్ ఇచ్చే పాస్ మీద తరణీరావు కుటుంబంతో సౌత్ కి వెళ్లి నెలరోజులు గడిపి రావటం పరిపాటి. అలా వెళ్లినప్పుడు హైదరాబాదులో ఉండే మామగారింట్లో దిగుతాడు. నెలరోజులూ అక్కడే గడిపివేసి తిరిగి వచ్చేస్తారు.

"ఏమిటీ, మీరొక్కరూ వెళ్లటమా. అందులో ఆ ముదనష్టం దగ్గరకా?" గుండెలమీద చెయ్యివేసుకుని కళ్లు పెద్దవి చేస్తూ అంది శకుంతల. "నా కంఠంలో ఊపిరుండగా మిమ్మల్ని ఒక్కరినీ పోనివ్వను. నేను కూడా మీతోపాటు మచిలీపట్నం వస్తున్నాను."

"ఏమిటి నీ చాదస్తం?" విసుగ్గా అన్నాడు తరణీరావు. "ఓ ప్రక్క కేసు కోర్టుకెక్కితే డబ్బు మంచినీళ్లలా ఖర్చయిపోతుందని గుండెలు బాదుకుంటున్నావు. మళ్లీ నా వెంట నువ్వుకూడా ఎందుకు డబ్బు దండుగ."

భర్తకి వివరణలు ఇచ్చే అలవాటు లేదు శకుంతలకి. గుండీలు కుట్టటం పూర్తిచేసి స్వెట్టరుని భర్తకి అందిస్తూ అంది. "రాం రతన్ ని స్టేషన్ కి పంపి రిజర్వేషన్ సంగతి నేను చూస్తాను. మీ పనులు మీరు చూసుకోండి."

స్వెట్టరులో తల దూరుస్తూ అన్నాడు. "బాబుకి పరీక్షలని, నువ్వు లేకపోతే ఇల్లు గడవదని మర్చిపోయావా?"

"ఫర్వాలేదు. పెద్దది ఉందిగా. అది ఇల్లు చూసుకుంటుంది. వాళ్లకి ఇలాంటప్పుడే తెలిసిరావాలి బాధ్యతలు. ఎల్లకాలం మనం అంటిపెట్టుకుని ఉండాలంటే కుదరదు"

పిల్లలకి చెప్పవలసిన జాగ్రత్తలు చెప్పి భర్తతో రైలు ఎక్కింది శకుంతల.



మచిలీపట్నంలో శకుంతల స్నేహితురాలైన అరుంధతి ఇంట్లో దిగారు తరణీరావు దంపతులు. ఊళ్లో దిగాక సరాసరి తండ్రి దగ్గరకే వెడదామని అన్నాడు తరణీరావు. శకుంతల ససేమిరా అంది. ఎక్కడికెళ్లాలో, ఎప్పుడు వెళ్లాలో, ఎప్పుడు ఏం చెయ్యాలో తనకి బాగా తెలుసునని, సలహాలివ్వద్దని కసిరింది. చేసేదిలేక భార్యని అనుసరించాడు.

అరుంధతి ఎల్.ఐ.సి. ఆఫీసులో ఉద్యోగం చేస్తోంది. ఆమె భర్త అహోబలరావు ఏదో పెద్ద ఫార్మాసూటికల్ కంపెనీకి మెడికల్ రిప్రజెంటేటివ్ గా పనిచేస్తున్నాడు. నెలకి ఇరవైరోజులు కాంప్ మీద తిరుగుతూ ఉంటాడు. అరుంధతి మామగారు వయోవృద్ధుడు. వేళకు అన్నం తిని ఇంట్లో ఒకమూల గదిలో పడక కుర్చీలో కూర్చుని ఏవేవో పుస్తకాలు చదువుతుంటాడు. ఇంటి విషయాలుగానీ, ఇంట్లో తిరిగే మనుషుల గురించిగానీ ఏమాత్రం పట్టించుకోడు.

శకుంతలని, తరణీరావుని సాదరంగా ఆహ్వానించింది అరుంధతి. ఒకగంటసేపు స్నేహితురాలితో కబుర్లు చెప్పి మధ్యాహ్నం తన భర్త వస్తాడని, తను ఆఫీసువగానే సాయంత్రం వచ్చేస్తానని, అంతవరకు విశ్రాంతి తీసుకోమని చెప్పి ఆఫీసుకి వెళ్లిపోయింది.

భోజనాలవనిచ్చి భర్తని తమకి నోటీసిచ్చిన లాయరు మృత్యుంజయరావు దగ్గరకి పంపింది శకుంతల. వెళ్లిన పావుగంటకే ముఖం వేళ్లాడేసుకుని తిరిగి వచ్చాడు తరణీరావు. అయనసలు నాతో సరిగా మాట్లాడటంలేదు. నే చెప్పింది వినటంలేదు. నేనేం చెప్పినా తిరిగి ఒకటి మాట చెబుతున్నాడు - "ముందు మీ ఫాదర్ని కలుసుకుని తరువాతే నా దగ్గరకి రండి" అని.

"అలాగా" అంటూ మొదలుపెట్టి లాయరుని పదినిమిషాలసేపు తిట్లతో తూర్పారపట్టింది శకుంతల. "మనదారిన మనం బతుకుతుంటే చూసి కళ్లలో నిప్పులు పోసుకుంటున్న వెధవలంతా కలిసి ఏదో పెద్ద కుట్ర చేస్తున్నారు. వీళ్ల అంతుచూసిగానీ నేను నిద్రపోను" అని శపథం చేసింది.

తరణీరావు ఆవలించి చిటికెలు వేశాడు. ఎండలో తిరిగిరావటంచేత అతనికి నిద్రతో కళ్లు మూతలుపడుతున్నాయి.

ఈ లోపల భార్యాభర్తల సంభాషణకి లోపల గదిలో పడక్కుర్చీలో కూర్చుని దీక్షగా చదువుకుంటున్న వృద్ధునిలో చలనం కలిగింది. కుర్చీలోంచి నెమ్మదిగా లేచి వచ్చాడు. "అయితే అబ్బాయ్, మీ నాన్న పేరేమిటన్నావ్?"

శకుంతలకి అర్థంకాలేదు. ముసలాయనకేసి అనుమానంగా చూసింది.

"రామానందరావు" చెప్పాడు తరణీరావు.

ఆయన కళ్లు ఆలోచనతో చిన్నవైనాయి.

వృద్ధాప్యం వల్ల శక్తి ఉడిగి ప్రాక్టీసు మానేసినా, ఆయన జ్ఞాపకశక్తి తగ్గలేదు. ఆయన కళ్లు తిరిగి పెద్దవైనాయి. "అయితే నువ్వు పిచ్చి సుందరమ్మ కొడుకువి కాదూ?"

శకుంతల భర్తకేసి హేళనగా చూసింది. - "ఈ ఊళ్లో మీకెంత గొప్ప పేరుందో చూశారా?" అన్నట్లు

అరుంధతి మామగారి ప్రశ్నకి అవును. కాదు అన్నట్లు సందిగ్ధంగా తలఊపాడు తరణీరావు

"చాలా సంతోషం నాయనా! చాలు. ఇంకలేవండి."

"ఎక్కడికి?" ఒకేసారి అన్నారు భార్యాభర్తలు.

"ఎక్కడికో నాకు తెలీదు. మొదట ఈ ఇంట్లోంచి బైటికి."

"ఏమిటి మీ ఉద్దేశం?" కోపంతో బుసలుకొడుతూ అడిగింది శకుంతల.

"ఇంటికొచ్చినవాళ్లని ఇలా అవమానించటం మీకు అలవాటా? అయినా నేను అరుంధతి స్నేహితురాలి. ఈ ఇంటి కోడలు ఆమె. మమ్మల్ని పామ్మనటానికి మీకేం అధికారం ఉంది?"

శకుంతలకేసి కన్నెత్తి కూడా చూడలేదు అరుంధతి మామగారు. తరణీరావు వంక చూస్తూ అన్నాడు. "చూడు నాయనా ఆడవాళ్లతో మాట కలపటం నాకలవాటు లేదు. నే చెప్పదలచుకున్నవి రెండే ముక్కలు. నీకు జన్మనివ్వటానికి ప్రాణాలకి తెగించి, నిన్ను భూమి మీద పడెయ్యటానికి పిచ్చిదైంది మీ అమ్మ. నువ్వు ఈ ప్రపంచంలో ఊపిరిపోసుకుని నిలబడటానికి ఆ నాడు, ఆ రోజు డాక్టరుగా నా సర్వశక్తుల్ని ధారపోశాను. ఈనాడు నేను జీవితంలో చేసిన పొరపాట్లలో అది ఒకటి అనుకుంటున్నాను. ఇకపోతే పుత్రుడైనందుకు పున్నామనరకం నుంచి తప్పిస్తావని, వైతరణి దాటిస్తావని, నీకు తరణీరావుని పేరుపెట్టుకున్నాడు మీ నాన్న. నీ భార్య నీ ముందుంచిన రంగుటద్దంలోంచి చూసి తండ్రికి తోడుగ ఉండటం నరకంగా భావించి, కొడుకుగా నీ బాధ్యతలని కప్పదాటువేసి త్రివేణీసంగమం చేరి సరిగంగ స్నానాలు చేస్తూ మోక్షం సంపాదిస్తున్న సుపుత్రిడివి నువ్వు."

మొఖాల్లో కత్తివాటుకి నెత్తురుచుక్క లేకుండా నిలబడ్డారు తరణీరావు, శకుంతల. అవమానంతో ముఖం నల్లగా కమిలిపోయింది శకుంతలకి. తిరిగి అన్నాడు అరుంధతి మామగారు. "మ కోడలు స్నేహితురాలు వస్తోందంటే ఎవరో అనుకున్నానుగానీ రామానందరావు కోడలనుకోలేదు. పాలు తాగి పాదుగు కోసే తరానికి చెందినవాళ్లు మీరు. వెళ్లండి. మీకి ఇంట్లో స్నానంలేదు." చేష్టలుడిగి నిలబడ్డారు భార్యాభర్తలు.

"ఇంక కొంచెం సేపట్లో మా అబ్బాయి క్యాంప్ నుంచి వస్తాడు. వాడు వచ్చేసరికి మీరు వెళ్ళితే మంచిది. మీ నీడ కూడా వాడిమీద పడటం సహించను నేను" చెప్పవలసింది చెప్పిసి లోపలికి వెళ్లి యధాప్రకారం పడక కుర్చీలో కూర్చుని ప్రశాంతంగా చదువుకోసాగాడు.

"అయిందా, ఇంకేమైనా మిగిలిందా?" అన్నట్టు భార్యవంక చూశాడు తరణీరావు. ఆ చూపుకి మళ్ళీ మాములు మనిషింది శకుంతల. రోషంతో మనసు ఉడికిపోసాగింది. కళ్లు నిప్పులు కురుస్తుంటే భర్తతో ఏదో చెప్పబోయింది. ఇంతలో బైట హారన్, కారు ఆగిన చప్పుడు అయింది. గేటువంక చూశారు ఇద్దరూ.

గ్లాస్కో పంచెమీద ఖరీదయిన ఖద్దరు సిల్కు లాల్చీ తొడిగి, నాలుగువేళ్లకి ఉంగరాలతో. మెడలో పులిగోరు ఉన్న బంగారుగొలుసు వేసుకున్న వ్యక్తి లోపలికి వచ్చి "నమస్కారం నా పేరు నర్మదరావు. ఊళ్లో నర్మదా టెక్స్టైల్స్ మేనేజింగ్ పార్టనర్ని" అని తన్నితాను పరిచయం చేసుకున్నాడు.

ప్రతినమస్కారం చేస్తూ అన్నాడు తరణీరావు. "కూర్చోండి. అహోబలరావు కాంప్ కి వెళ్లారు. ఇంట్లోవారి నాన్నగారు ఉన్నారు పిలవమంటారా?" నర్మదరావు నవ్వి అన్నాడు. "నేను మీకోసమే వచ్చాను. మీ తండ్రిగారు రామానందరావుగారు ఇప్పుడు నా దగ్గరే ఉంటున్నారు."

నర్మదరావుని పరిశీలనగా చూస్తూ అంది శకుంతల. "ఆయనకి మీకు ఏమిటి సంబంధం?"

ఆమెవంక చూసి ముఖం పక్కకి తిప్పుకున్నాడు. "చెప్పతాను ముందు మీరు బయలుదేరండి"



కారుని నెమ్మదిగా పోనిస్తూ చెప్పసాగాడు నర్మదరావు. "నేనీనాడు ఉన్నత స్థితిలో ఉన్నానంటే దానికి మాష్టారే కారణం. చదువులో ఎప్పుడూ వెనకబడి ఉండేవాణ్ణి. స్కూల్ ఫైనల్ తప్పి బ్రతుకు తెరువుకోసం చెప్పులరిగేలా తిరుగుతున్న నన్ను తీసుకెళ్లి మాష్టారు బట్టల కొట్టులో గుమాస్తాగా చేర్చించారు. దానితో ఊపిరి పీల్చుకున్నాను. కాలం గడుస్తున్నకొద్దీ వ్యాపారంలో మెలుకవలు తెలియసాగాయి. అదృష్టం కూడా కలసివచ్చింది. క్రమంగా వాటాదారునయ్యాను. ఇదంతా మీ చలవేనని అంటే మాష్టారు ఒప్పుకోరు. పైగా నవ్వుతూ 'ఈ ఉద్యోగం చూపించినందుకే నా వాళ్లకి నేను శత్రువునయాను నర్మదరావు' అంటూ ఉంటారు అప్పుడప్పుడూ. "

తరణీరావు, శకుంతల ఒకరి ముఖాలు ఒకరు చూసుకున్నారు. శకుంతల హిందీలో సణుక్కుంది. "సందేహం లేదు. వీడిక్కూడా కుట్రలో భాగం ఉంది"

తరణీరావు యధాప్రకారంగా నాలిక్కరుచుకున్నాడు.

కారు ఇంద్రభవనంలా ఉన్న ఇంటిముందు ఆగింది. గూర్కా సలాం చేసి గేటు తెరిచాడు. కారు వెళ్లి పోర్టికోలో నిలిచింది.

"లోపలకు రండి" కారు దిగి ఆహ్వానించాడు నర్మదరావు. తరణీరావు, శకుంతల కారు దిగి లోపలికి వెళ్లారు.

నర్మదరావుతోపాటు ఆ గదిలో అడుగు పెట్టాడు తరణీరావు. మామగారి మీద ప్రయోగించబోయే తిట్ల పదజాలాన్ని మననం చేసుకుంటూ భర్తని అనుసరించింది శకుంతల.

మంచమీద కళ్లు మూసుకుని పడుకుని ఉన్న తండ్రిని చూసి దిగ్భ్రాంతి చెందాడు తరణీరావు. అంతవరకు అతనికి ఆరడుగుల పాడవులో, పచ్చని దేహచ్ఛాయతో ఖద్దరు బట్టలలో భుజం మీద జరీ కండువతో సింహంలా ఉండే తన తండ్రి రామానందరావు మాత్రమే తెలుసు. కానీ ఇప్పుడు అతను చూస్తున్న వ్యక్తి వేరు. మాసిన పంచె బొడ్డుకిందకు జారి పక్కటెముకలు పాడుచుకు వచ్చి కనిపిస్తున్నాయి. ఊపిరి విడుస్తుంటే డొక్క ఎగిరిపడుతోంది. శరీరం శుష్కించి నల్లకప్పు వేసుకుపోయింది. నుదుటిమీద ఎముకలు కూడా కనిపిస్తున్నాయి. నీళ్లులేని గోతుల్లో పారేసిన గవ్వల్లా గుంటలలో కళ్లు మూతలు పడి ఉన్నాయి.

శకుంతల చిత్తరువై చూడసాగింది. తన ఆజన్మ శత్రువుని ఆ స్థితిలో చూసేసరికి ఆమెకి నోటమాట రాలేదు. తన మామగారు ఆ మనిషినంటే నమ్మశక్యంగా లేదు. ఆమె మనసులో ఒకే ఒక ప్రశ్న తేనెటీగలా రొదపెట్టసాగింది.

కాటికి కాళ్లు చాపిన మనిషి కోర్టు నోటీసు ఎందుకిచ్చినట్లు?

నర్మదరావు మంచం దగ్గరకి వెళ్లి ముందుకు వంగి చెవిలో చెప్పాడు. "మాష్టారూ తరణీ వచ్చాడు. నేను చెప్పినట్టే వచ్చాడు చూడండి."

సరైన కాంచినేషన్ పెట్టి కీ తిప్పగా తాళం తెరుచుకున్నట్టు తెరుచుకున్నాయి రామానందరావు కళ్లు. పగటిపూట వెలిగే ఎల్క్విక్ బల్బులా కాంతిహీనంగా ఉన్న ఆ కళ్లు మొదట శకుంతలని చూశాయి.

భర్త చెయ్యి గట్టిగా పట్టుకుంది శకుంతల. ఆమెకి ఎందుకో వణుకుపుట్టింది.

రామానందరావు దృష్టి కొడుకుమీద పడింది. కళ్లు క్రమంగా కాంతిని పుంజుకున్నాయి. తరణీరావు అలాగే నిశ్చలంగా చూస్తున్నాడు. నర్మదరావు కూడా మాష్టారి కేసి రెప్పవాలకుండా చూస్తున్నాడు.

రామానందరావు చూపుల్లో దైన్యం లేదు. పశ్చాత్తాపం లేదు. పుత్రప్రేమలేదు. ప్రాణభీతి లవలేశమైనా లేదు.

తన క్లాసులో మార్కుల్లో ఎప్పుడూ వెనకబడి ఉండే కుర్రాడు ఒక్కసారి క్లాసంతటికీ మొదటివాడుగా వస్తే ఉపాధ్యాయునిలో కలిగే భావం ఆయన చూపుల్లో వ్యక్తమైంది. ఆయన ఏదో చెపుతున్నట్టు నోరు కదిలించసాగాడు.

తరణీరావు అయోమయంగా నర్మదరావుకేసి చూశాడు.

"మాట పడిపోయి మూడురోజులైంది" అన్నాడు నర్మదరావు తిరిగి మంచం కేసి వంగుతూ. రామానందరావు ఏవో శబ్దాలు చెయ్యసాగాడు.

శకుంతలకి నిలబడలేక పడిపోతానేమోననిపించింది. మానసికంగా ఆమె చాలా బలహీనురాలు మృత్యుముఖంలో ఉన్న మనిషిని అంత దగ్గరగా చూడటం ఆమెకి అదే మొదటిసారి.

నర్మదరావు అంటున్నాడు "మీరు నిశ్చింతగా ఉండండి మాష్టారూ అంతా మీరు చెప్పినట్టే జరుగుతుంది" ఈ మాటలని అతను శకుంతలకేసి చూశాడు.

రామానందరావు కళ్లుమూసుకున్నాడు. ఆయన ముఖంలో ఇప్పుడు ప్రశాంతత గోచరిస్తోంది.

"నిద్రపోతున్నారు. ఒక అరగంటలో మెలుకువ వచ్చేస్తుంది మళ్ళీ వద్దాం అప్పుడు" అన్నాడు నర్మదరావు గదిలోంచి బైటికి దారితీస్తూ. ముగ్గురూ వెళ్లి హాలులో సోఫాలమీద కూర్చున్నారు. కాసేపు ఎవరూ మాట్లాడలేదు. మొదట నర్మదరావే ప్రారంభించాడు.

"మీరు మాష్టారితో ఏం మాట్లాడినా వద్దని చోప్ప హక్కు నాకు లేదని తెలుసు. అయినా నేనో షరతు పెడుతున్నాను. మీరందుకంగీకరిస్తేనే మాట్లాడనిస్తాను. మాష్టారిప్పుడు నా సంరక్షణలో ఉన్నారు కనుక ఇలా చెప్పాల్సిన అవసరం వచ్చింది."

శకుంతల ఏం మాట్లాడలేదు. శారీరకంగానూ మానసికంగానూ అలసిపోయిందామె. వచ్చినదగ్గర్నుంచీ ప్రతివిషయంలోను తను అనుకున్నదానికి పూర్తి విరుద్ధంగా జరుగుతోంది. జరుగుతున్నవాటిని కళ్లప్పగించి చూడటం తప్ప తనేం చెయ్యలేదిప్పుడు.

తరణీరావు అన్నాడు. "అలాగే మీ షరతేమీటో చెప్పండి."

నర్మదరావు చెప్పాడు. "మీరు లాయరు నోటీసు సంగతి ఆయన దగ్గర ఎత్తకూడదు."

ఎందుకని అడగలేదు తరణీరావు. అర్థం చేసుకోవటానికి ప్రయత్నిస్తున్నాడు.

తిరిగి నర్మదరావే అన్నాడు నెమ్మదిగా "లాయరు చేత మీకు మాష్టారి తరపున నోటీసు ఇప్పించింది నేను. ఆయనకు తెలీదసలు."

శకుంతల మస్తిష్కం కదిపిన తేనెతుట్టిలా అయింది.

"నేనిది ఊహించాను" అన్నాడు తరణీరావు నెమ్మదిగా. శకుంతల భర్త కేసి చూసింది.

నర్మదరావు చెప్పుకుపోతున్నాడు. "మాష్టారు ఆరోగ్యం పాడయ్యాక మీకు చాలా ఉత్తరాలు రాశారు. అవి మీదాకా వచ్చాయో, లేదో, ఏమయ్యాయో ఊహించగలను నేను. ఆయన మీకు రాసిన చివరి ఉత్తరం నా దగ్గరే ఉంది. పోస్టు చెయ్యమని నాకిచ్చారు. అదిరాసాకే గుండెలో తీవ్రంగా నొప్పివచ్చి పడిపోయారు." అతని కంఠం రుద్దమయింది. కళ్లు తుడుచుకుని చెప్పసాగాడు. "వంటి మీద స్పృహ ఉన్నంతవరకు ఎవరి సహాయాన్ని కోరని అభిమానపరుడు. ఆఖరికి నా సహాయాన్ని కూడా నవ్వుతూ నిరాకరించేవారు. ఈ స్థితిలో ఆయన్ని ఇంటికి తీసుకురాగలిగాను. ఆయన పోస్టుచెయ్యమని ఇచ్చిన ఉత్తరం నా దగ్గరే ఉండిపోయింది. ఆలోచించాను. ఈ ఉత్తరం మీరు చేరవచ్చులేదా మిగిలిన ఉత్తరాలకి పట్టినగతే దీనికి పట్టవచ్చు. ఒకవేళ ఉత్తరం మీ చేతుల్లో పడినా మీరు బయలుదేరిరావటానికి ఎంత అవకాశం ఉందో, రాకపోవటానికూడా అంతే అవకాశం ఉంది. ఏమైనా, మాష్టారి విషయంలో రిస్క్ తీసుకోవటానికి నాకు ఇష్టంలేకపోయింది. అందుకే, ఉత్తరం బదులు మీకు లాయర్ నోటీసు అందేటట్టు చేశాను. మిమ్మల్ని ఇక్కడికి రప్పించటానికి ఇంతకంటే మార్గం తోచలేదు నాకు. తను రాసిన ఉత్తరం చూసుకునే మీరు వచ్చారనుకుంటున్నారు మాష్టారు. ఆయనకా సంతృప్తిని చివరివరకు మిగిలిపోనివ్వండి"

"ఉత్తరాలు.. ఉత్తరాలు" అంటూ గొణుక్కున్నాడు తరణీరావు. భార్యకేసి నిశ్చలంగా చూశాడు.

జీవితంలో మొదటిసారి భర్తచూసిన చూపుకి నిలువెల్లా వణికింది శకుంతల.

ఆమె తల భూమిలోకి కుంచించుకుపోయింది.

జేబులోంచి ఒక కవరు తీసి ఇచ్చాడు నర్మదరావు. "ఇదిగో ఆ ఉత్తరం. దీన్ని మీకు అందజేయటం కూడా నా బాధ్యతలలో ఒకటి"

తరణీరావుకి కవరు లోపల ఉత్తరంకాక మరేదో ఉన్నట్టుగా అనిపించింది.

కవరు తెరిచి లోపల చెయ్యిపెట్టి బైటికి తీశాడు.

బాగా నలిగిపోయి, మాసిపోయివున్న నోట్లు అవి. ఒకటి రెండు చిరిగేందుకు సిద్ధంగా ఉన్నాయి.

వణికే చేతులతో మడతని కవరులోంచి పైకితీసి ఉద్యేగాన్ని అణుచు కుంటూ ఉత్తరాన్ని చదివాడు.

"చిరంజీవి తరణీరావుకి,

నువ్వు, కోడలు పిల్లలు క్షేమమని తలుస్తాను. నా ఆరోగ్యం క్షీణించాక నీకు దాదాపు పది ఉత్తరాలైనా రాసివుంటాను. అవి నీకు అంది ఉంటాయన్న ఆశ అడుగంటింది. అయినా ఇప్పుడు ఈ ఉత్తరం రాస్తున్నాను.

చూడు తరణీ, నాకు కోడలంటే కోపం లేదు. సానుభూతి తప్ప. ఆమె మనిషిన్న వాడిని చస్తే నమ్మదు. మంచిని ఎక్కడా చూడలేదు. అవే తెలివితేటలని నువ్వు భావిస్తూ ఉంటావు. మంచిదేగాని ఆ రకం మనుషులు వాళ్లు సుఖపడరు. తోటివారిని మనశ్శాంతిగా బతకనివ్వరు.

నేనేదో నీమీద ప్రేమ చంపుకోలేక, రక్తపాశాన్ని తెంచుకోలేక, లేదా కొడుకుగా నీ బాధ్యతలని నీకు గుర్తుచెయ్యటానికి ఈ ఉత్తరం రాస్తున్నాననుకోకు. అది పొరపాటు. తండ్రిగా నన్ను నువ్వెంత అపేక్షిస్తున్నావో. కొడుకుగా నిన్ను నేనంతే అపేక్షిస్తున్నాను. ఒకప్పుడు నాలోనూ ప్రేమానురాగాలుండేవి కానీ మీ అమ్మ వాటిని తనతోపాటు తీసుకెళ్లిపోయింది. మొదటినుంచి కావాలనే నిన్ను నాకు దూరం చేసుకుంటూ వచ్చాను. ఇరవై ఏళ్ల క్రితం కోడలు, నాతో ఘర్షణపడి, 'జన్మలో నా ముఖం చూడనని, నిన్ను చూడనివ్వన'ని శపథం చేసి వెళ్ళినప్పుడు నాలో నేను నవ్వుకున్నాను. ఇప్పటికీ నవ్వు కుంటాను. బ్రతికినంత కాలం ఎవరి సహాయం ఆశించలేదు నేను. ఆశించను కూడా. కానీ ఇంకెంతకాలమో నేను బతకనని తెలిశాక నాలో ఒక కోరిక నాకు తెలియకుండానే బీజం నాటుకుని వేళ్ళుతన్ని మహావృక్షమై కూర్చుంది. నా జీవితంలో ఎన్నో సెంటిమెంట్స్ని తోసి రాజన్నాను. అలాగే మనసు మళ్ళించుకుందామని విశ్వప్రయత్నం చేశాను. సాధ్యంకాలేదు. ఈ దేశంలో పుట్టటమే అందుకు కారణమేమో.

నాలాగే కాలం చెల్లిన నా మిత్రులు కొందరు నాతో అంటూ ఉండేవారు. "నీకేమోయ్, నీ కొడుకు అలహాబాద్లో ఉన్నాడు. ఒకవేళ సమయానికి రాకపోయినా, నీ ఉత్తరక్రియలు గంగాతీరంలోనో, త్రివేణి సంగమంలోనే చేసేస్తాడు. నీకు జన్మరాహిత్యం కలుగుతుంది. అదృష్టవంతుడివంటే నువ్వే" అని. వాళ్ల మాటల్లో నేను మరణించినా నువ్విక్కడికి రావు అన్న శ్లేషకూడా ఉండేది.

తరణీ!! వాళ్లన్నట్లు, నువ్వు నేను పోయాక ఏ గంగాతీరంలోనో లేక త్రివేణి సంగమంలోనో నాకు ఉత్తరక్రియలు జరిపితే జరపవచ్చు. నేను కావాలనుకుంటే నర్మదరావు నా శరీరాన్ని చందనపు కట్టెలతో దహనం చేస్తాడు. కానీ నా కవి రెండూ సంతృప్తినివ్వవు. నేను మరణించాక ఉత్తరక్రియలు ఇక్కడే నా కొడుకు చేతిమీదనే జరగాలి. నా శరీరం ఇక్కడే నా పూర్వీకులు కలిసిపోయిన చోటే మట్టిలో కలిసిపోవాలి. తండ్రిగా నిన్ను నేనుకోరే, మొదటికోరిక, ఆఖరికోరిక కూడా ఇదే.

ఇట్లు, నీ తండ్రి రామానందరావు.

షరా:- నేను మరణించాక కర్మకాండకి అయ్యే ఖర్చు నిమిత్తం కావలసిన డబ్బుని నర్మదరావు దగ్గర జాగ్రత్తచేసి ఉంచాను. అడిగితీసుకో. ఆ ఖర్చు తన పద్దు పుస్తకంలోకి ఎక్కడని కోడలికి చెప్పు.



[Click here to share your comments on this story.](#)